

၁၁။ ကျောက်အတွဲများဝယ်ယူရာတွင် အာမခံစပေါ်ငွေ လုံလောက်စွာပေးသွင်းထားသူများအနက်မှ ဈေးနှုန်းအများဆုံး ပေးသွင်းသူကို စိစစ်ဝယ်ယူခွင့်ပြုပါမည်။

၁၂။ ရတနာပြွဲကာလအတွင်း ဝယ်ယူသူရတနာကုန်သည်၏ တင်ပြချက်အရ သဘာပတိအဖွဲ့က စိစစ်ပယ်ဖျက်ခွင့်ပြုသည့် ကျောက်အတွဲကို အောက်ပါအတိုင်း ညှိနှိုင်းဖြေရှင်းဆောင်ရွက်ပေးပါမည် -

- (က) ကျောက်အတွဲပိုင်ရှင်၏ သဘောတူညီချက်ဖြင့် ဒုတိယဈေးနှုန်းအများဆုံး ပေးသွင်းသူက ဝယ်ယူလိုလျှင် ဝယ်ယူခွင့်ပြုမည်၊
- (ခ) ကျောက်အတွဲပိုင်ရှင်က သဘောမတူလျှင်ဖြစ်စေ၊ ဒုတိယဈေးနှုန်း အများဆုံးပေးသွင်းသူက ဝယ်ယူလိုခြင်း မရှိလျှင်ဖြစ်စေ၊ ဒုတိယဈေးနှုန်းအများဆုံးပေးသွင်းသူက ဝယ်ယူလိုသော်လည်း အာမခံစပေါ်ငွေ လုံလောက်မှု မရှိလျှင်ဖြစ်စေ ရောင်းချရသည့် ကျောက်အတွဲစာရင်းမှ ပယ်ဖျက်မည်။

၁၃။ ကျောက်အတွဲများရောင်းချရာတွင် အကြောင်းအမျိုးမျိုးကြောင့် ညှိနှိုင်းဖြေရှင်းရမည့် ကျောက်အတွဲများစာရင်းကို KIOSK စက်များတွင် လည်းကောင်း၊ Display Board များဖြင့် လည်းကောင်း၊ သဘာပတိအဖွဲ့က အသိပေးကြေညာခြင်းဖြင့် လည်းကောင်း ဆောင်ရွက်ပေးပါမည်။

၁၄။ ဝယ်ယူသူသည် မိမိဝယ်ယူခွင့်ရရှိသော ကျောက်အတွဲများအား အကြောင်းအမျိုးမျိုးကြောင့် ပယ်ဖျက်ပေးရန် (Cancellation) တင်ပြခြင်း၊ စောဒကတက်ခြင်း (Complaint) နှင့် ဈေးနှုန်းတင်သွင်းလွှာ ပြန်လည်ကြည့်ရှုခွင့်ပြုရန် တင်ပြခြင်းများကို အဆိုပါအတွဲများ ဝယ်ယူခွင့်ရရှိကြောင်း ကြေညာသည့်နေ့(၁၃:၀၀) နာရီ နောက်ဆုံးထား၍ ဝယ်ယူသူကိုယ်တိုင် စီမံရေးရာလုပ်ငန်းကော်မတီရုံးမှတစ်ဆင့် သဘာပတိအဖွဲ့ထံ တင်ပြဆောင်ရွက်နိုင်ပါသည်။ သတ်မှတ်ချိန်ထက် ကျော်လွန် တင်ပြလာမှုများကို လက်ခံစဉ်းစား ဆောင်ရွက်ပေးမည်မဟုတ်ပါ။

၁၅။ သဘာပတိအဖွဲ့သို့ တင်ပြမှုများအတွက် (၁၅:၀၀) နာရီအချိန်ထိ လာရောက်ဖြေရှင်း ခြင်းမရှိပါက သဘာပတိအဖွဲ့သည် မည်သည့်ရောင်းသူ/ဝယ်ယူသူကိုမျှ ထပ်မံဆက်သွယ်ခြင်း၊ စောင့်ဆိုင်းခြင်းမပြုဘဲ သတ်မှတ်စည်းကမ်းချက်များနှင့်အညီ ဖြေရှင်းဆောင်ရွက်၍ အောင်စာရင်းထုတ်ပြန် ကြေညာရောင်းချနိုင်ရေး ဆောင်ရွက်သွားပါမည်။

၁၆။ သဘာပတိအဖွဲ့၏ ဖြေရှင်းဆောင်ရွက်မှုအပေါ် စောဒက(Complaint) တင်ပြလိုပါက အဆိုပါ ကျောက်အတွဲများ ရှင်းလင်းကြေညာသည့်အချိန်မှ (၃)နာရီအတွင်း ဝယ်ယူသူ/ ရောင်းချသူကိုယ်တိုင် သဘာပတိအဖွဲ့ထံ တင်ပြဆောင်ရွက်နိုင်ပါသည်။

၁၇။ အဆိုပြုဈေးနှုန်း ယူရီ(၅)သိန်းနှင့်အထက် ဈေးနှုန်းတင်သွင်းပြီး တင်ဒါအောင်မြင်သည့် ကျောက်အတွဲအတွက် အာမခံစပေါ်ငွေမလုံလောက်မှုများကို အောက်ပါအတိုင်း ညှိနှိုင်းဖြေရှင်းဆောင်ရွက်ပေးမည်-

- (က) ကျောက်အတွဲ ဝယ်ယူသူသည် ဈေးနှုန်းအများဆုံး ပေးသွင်းသူဖြစ်နေပြီး အာမခံစပေါ်ငွေ လုံလောက်မှုမရှိပါက အာမခံစပေါ်ငွေထပ်မံဖြည့်သွင်းနိုင်ရေး သဘာပတိအဖွဲ့က ညှိနှိုင်းဆောင်ရွက်ပေးမည်၊
- (ခ) ကျောက်အတွဲဝယ်ယူသူသည် ကျောက်အတွဲအတွက် ထပ်မံဖြည့်သွင်းရန် လိုအပ်သည့် အာမခံစပေါ်ငွေကို သဘာပတိအဖွဲ့၏ ခွင့်ပြုချက်ရရှိသည်နှင့် အဆိုပါနေ့ရက်အတွင်း အပြီးပေးသွင်းရမည်၊
- (ဂ) ရတနာကုန်သည်က အာမခံစပေါ်ငွေ ထပ်မံပေးသွင်းမည်ဟု ကတိဝန်ခံပြီး တာဝန်ယူ၊ တာဝန်ခံမှုမရှိဘဲ သတ်မှတ်ချိန်အတွင်း ပေးသွင်းခြင်းမရှိပါက ရတနာကုန်သည်၏ ကျန်ရှိနေသော အာမခံစပေါ်ငွေအားလုံးကို သိမ်းယူမည်ဖြစ်ပါသည်၊
- (ဃ) အဆိုပြုသူ ရတနာကုန်သည်က အာမခံစပေါ်ငွေ ထပ်မံဖြည့်တင်းခြင်းမရှိပါက ကျောက်အတွဲကို ကျောက်ပိုင်ရှင်၏ သဘောတူညီချက်ဖြင့် ဒုတိယဈေးနှုန်းအများဆုံး ပေးသွင်းသူအား ဝယ်ယူခွင့်ပြုမည်၊
- (င) ကျောက်အတွဲပိုင်ရှင်က သဘောမတူလျှင်ဖြစ်စေ၊ ဒုတိယဈေးနှုန်းအများဆုံး ပေးသွင်းသူက အာမခံစပေါ်ငွေ လုံလောက်မှုမရှိလျှင်ဖြစ်စေ ရောင်းချရရှိသည့် ကျောက်အတွဲစာရင်းမှ ပယ်ဖျက်မည်။

၁၈။ ကျောက်အတွဲအမှတ်နှင့် တန်ဖိုးငွေများ မှားယွင်းရေးသားမိကြောင်း ရတနာကုန်သည် ကိုယ်တိုင် သတ်မှတ်နေ့ရက်၊ သတ်မှတ်အချိန်အတွင်း စောဒကတင်ပြလာမှုအပေါ် သဘာပတိအဖွဲ့က သတ်မှတ်ချက်များနှင့်အညီစိစစ်၍ ဒဏ်ကြေးငွေ ပေးဆောင်စေခြင်းမပြုဘဲ ပယ်ဖျက်ပေးခြင်း သို့မဟုတ် ပယ်ဖျက်ခွင့်တင်ပြခြင်းအား ငြင်းပယ်ခြင်း သို့မဟုတ် သတ်မှတ် ဒဏ်ကြေးပေးဆောင်စေ၍ ပယ်ဖျက်ပေးခြင်း ဆောင်ရွက်ပေးမည်။

၁၉။ ဒဏ်ကြေးပေးဆောင်၍ ကျောက်အတွဲဝယ်ယူခွင့် ပယ်ဖျက်ခွင့်ပြုရာတွင် အောက်ပါ သတ်မှတ်ဒဏ်ကြေးငွေတစ်မျိုးကို အာမခံစပေါ်ငွေစာရင်းမှ ချက်ချင်းပေးဆောင်ရမည်-

- (က) မှားယွင်းရေးသားမိသော ကျောက်အတွဲတန်ဖိုး၏ ၂၀ရာခိုင်နှုန်း၊
- (ခ) ယူရိုငွေ(၃၀၀၀၀)ထက် မပိုသော ဒဏ်ကြေးငွေ။

ပြည်ပရတနာကုန်သည်များ အာမခံစပေါ်ငွေ ပြန်လည်ထုတ်ယူခြင်း၊ လွှဲပြောင်းသုံးစွဲခြင်း

၂၀။ ပေးသွင်းထားသော အာမခံစပေါ်ငွေကို အောက်ပါအတိုင်း ပြန်လည်ထုတ်ယူခြင်း၊ လွှဲပြောင်းသုံးစွဲခြင်းကို ဆောင်ရွက်ခွင့်ပြုပါမည် -

- (က) ဝယ်ယူခဲ့သော ကျောက်အတွဲများ၏တန်ဖိုးသည် အာမခံစပေါ်ငွေထက်နည်းပါက ခုနှိမ်ပေးချေခွင့်ပြုမည်၊
- (ခ) အာမခံစပေါ်ငွေသည် ဝယ်ယူခဲ့သော ကျောက်အတွဲများတန်ဖိုး၏ (၁၀) ရာခိုင်နှုန်းထက်ပိုမိုပါက အောက်ပါအတိုင်း ခုနှိမ်ပေးချေခွင့်ပြုမည်-
 - (၁) ရတနာကုန်သည် ဝယ်ယူခဲ့သော ကျောက်အတွဲများမှ နှစ်သက်ရာ ကျောက်အတွဲအတွက် တန်ဖိုးငွေပေးချေခြင်း၊
 - (၂) အခြားကုန်သည်များ ဝယ်ယူခဲ့သော ကျောက်အတွဲများအတွက် တန်ဖိုးငွေပေးချေခြင်း၊
- (ဂ) ကျောက်အတွဲများ ဝယ်ယူရရှိခြင်းမရှိပါက ပေးသွင်းထားသည့် အာမခံစပေါ်ငွေကို အောက်ပါအတိုင်း ဆောင်ရွက်ခွင့်ပြုမည် -
 - (၁) ရတနာကုန်သည် တင်ပြသည့် ဘဏ်စာရင်းသို့ စာရင်းလွှဲပြောင်းပေးခြင်း၊
 - (၂) ဝယ်ယူခွင့်ရရှိသည့် အခြားရတနာကုန်သည်သို့ လွှဲပြောင်းပေးခြင်း။

၂၁။ ပြည်ပသို့ ဘဏ်စာရင်းပြန်လည်လွှဲပြောင်းပေးရာတွင် ပြပွဲဗဟိုကော်မတီက အာမခံစပေါ်ငွေစာရင်း ဖွင့်လှစ်ထားသည့် ဘဏ်များနှင့် ချိတ်ဆက်ထားသည့် ပြည်ပရှိ ဘဏ်များမှတစ်ဆင့် ကြေးနန်းငွေလွှဲပို့စနစ် (Telegraphic Transfer) ဖြင့် ဆက်သွယ်ဆောင်ရွက်ပေးမည်ဖြစ်ပါသည်။

အိတ်ဖွင့်တင်ဒါစနစ်ဖြင့် ရောင်းချခြင်း စည်းကမ်းသတ်မှတ်ချက်များ

၂၂။ မြန်မာ့ကျောက်မျက်ရတနာပြပွဲ အစီအစဉ်အတိုင်း ကျောက်စိမ်းနှင့် ကျောက်မျက်အတွဲများကို အိတ်ဖွင့်တင်ဒါစနစ်ဖြင့် ရောင်းချမည့်ရက်မတိုင်မီ ညနေခင်းအထိ ကြည့်ရှုစစ်ဆေးခွင့်ပြုပါမည်။

၂၃။ ဝယ်ယူသူအနေဖြင့် မိမိဝယ်ယူမည့် ကျောက်အတွဲများ၏ အမျိုးအစား၊ အရွယ်အစား၊ အရည်အသွေး၊ အရေအတွက်နှင့် အလေးချိန်တို့ကို သေချာစွာကြည့်ရှုစစ်ဆေးပြီး ကျေနပ်မှသာ ဝယ်ယူရန်ဖြစ်ပါသည်။

၂၄။ ရတနာကုန်သည်များသည် ဈေးနှုန်းတင်သွင်းလွှာ(Bidding Form)များကို သတ်မှတ်ဈေးနှုန်းဖြင့်ဝယ်ယူကြရမည်။ ရတနာကုန်သည်တစ်ဦးချင်းက ဝယ်ယူသော ဈေးနှုန်းတင်သွင်းလွှာ အရေအတွက်၊ အမှတ်စဉ်များကို မှတ်ပုံတင်ထားရှိမည်ဖြစ်ပြီး လွှဲပြောင်းသုံးစွဲခြင်းမပြုရ။ ဈေးနှုန်းတင်သွင်းလွှာ ဝယ်ယူသည့်ကုန်သည်က ဈေးနှုန်းတင်သွင်းလွှာပေါ်တွင် ရေးသားချက်များကို တာဝန်ယူဖြေရှင်းပေးရမည်။

၂၅။ ဈေးနှုန်းတင်သွင်းလွှာ (Bidding Form) များ တင်သွင်းရာတွင် အောက်ပါအချက်များကို ပြည့်စုံမှန်ကန်စွာဖြင့် ရှင်းလင်းပီသစွာ ရေးသားဖော်ပြရမည် -

- (က) ဝယ်ယူသည့်အတွဲအမှတ်၊ အခြေခံဈေး
- (ခ) ဝယ်ယူသည့်တန်ဖိုး၊
- (ဂ) ဝယ်ယူသူလက်မှတ်၊
- (ဃ) ဝယ်ယူသူအမည်နှင့်ကုမ္ပဏီ၊
- (င) ကုန်သည်မှတ်ပုံတင်အမှတ်(Bidder's Regd.No)။

၂၆။ ရတနာကုန်သည်များအနေဖြင့် ဝယ်ယူလိုသော ကျောက်အတွဲများကို ဈေးနှုန်းတင်သွင်းလွှာတွင် တစ်တွဲချင်းဖြည့်စွက်ရေးသား အဆိုပြုပြီး တင်ဒါပုံများအတွင်းသို့ မထည့်သွင်းမီ ရေးသားရမည့် အချက်အလက်များ ပြည့်စုံမှန်ကန်ခြင်း ရှိ/မရှိ စေ့စပ်သေချာစွာ စစ်ဆေးပြီးမှသာ သက်ဆိုင်ရာ တင်ဒါပုံများအတွင်း အချိန်မီထည့်သွင်းရပါမည်။

၂၇။ ကျောက်အတွဲ၏ အခြေခံဈေး(Reserve Price)ထက် လျော့နည်းတင်သွင်းထားသော ဈေးနှုန်းတင်သွင်းလွှာများကို ထည့်သွင်းစဉ်းစားခြင်းမပြုဘဲ ပယ်ဖျက်ခြင်းခံရမည်ဖြစ်ပါသည်။

၂၈။ တင်ဒါပုံမှားယွင်းထည့်သွင်းသော ဈေးနှုန်းတင်သွင်းလွှာ (Bidding Form) များကို ပယ်ဖျက်မည်ဖြစ်ပါသည်။

၂၉။ ကျောက်အတွဲများကို ယူရိုငွေ (Euro) ဖြင့်သာ ရောင်းချခြင်းဖြစ်ပါသည်။ ဝယ်ယူသည့် ကျောက်အတွဲ၏တန်ဖိုးကို ယူရိုငွေ (Euro) ဖြင့် ဖော်ပြရမည်ဖြစ်ပြီး တန်ဖိုးငွေ (ယူရိုငွေ) ကို ကိန်းဂဏန်းဖြင့် (၁) ကြိမ်၊ စာသားဖြင့် (၁) ကြိမ် ရှင်းလင်းဖိသော ရေးသားဖော်ပြရမည်။

၃၀။ တန်ဖိုးငွေကို ကိန်းဂဏန်း၊ စာသားတို့ဖြင့် (၂) ကြိမ်ရေးသားရာတွင် တူညီမှုမရှိပါက များရာတန်ဖိုးကိုသာ ဝယ်ယူသည့် တန်ဖိုးအဖြစ် သတ်မှတ်ပါမည်။ (၂) ကြိမ် ရေးသားရမည့်အစား (၁) ကြိမ်သာရေးသားပါက ရေးသားသည့် တန်ဖိုးကိုသာ ဝယ်ယူသည့် တန်ဖိုးအဖြစ် သတ်မှတ်ပါမည်။

၃၁။ ဈေးနှုန်းတင်သွင်းရာတွင် အဆိုပြုဈေးနှုန်းများ တူညီတိုက်ဆိုင်နေခြင်းအတွက် သက်ဆိုင်ရာ ဈေးနှုန်းတင်သွင်းသူများကို ထပ်မံဈေးပြိုင်အဆိုပြုတင်သွင်းစေပြီး စည်းကမ်းသတ်မှတ်ချက်နှင့် ကိုက်ညီသည့် ရတနာကုန်သည်အား ရောင်းချပေးပါမည်။

၃၂။ အကယ်၍ ကျောက်အတွဲဝယ်ယူခွင့်ရရှိသူကို မှားယွင်းကြေညာမိပါက ပြန်လည်စိစစ်ပြီး ဝယ်ယူခွင့်ရရှိသူအမှန်၏ အမည်ကို ရောင်းချချိန်အတွင်း ပြန်လည်ကြေညာပေးပါမည်။

၃၃။ ဝယ်ယူခွင့်ရရှိသည့် ကျောက်အတွဲများအတွက် အမျိုးအစား၊ အရည်အသွေး၊ အရေအတွက်၊ အလေးချိန်တို့နှင့် စပ်လျဉ်း၍ ပြဿနာတစ်စုံတစ်ရာ ပေါ်ပေါက်ပါက ရောင်းသူနှင့် ဝယ်ယူသူ (၂) ဦးတွင်သာ တာဝန်ရှိမည်ဖြစ်ပြီး သက်ဆိုင်ရာ ကျောက်စိမ်း၊ ကျောက်မျက်၊ စိမ်းရေးရာလုပ်ငန်းကော်မတီတို့နှင့် ပေါင်းစပ်ညှိနှိုင်း ဆောင်ရွက်နိုင်ပါသည်။

၃၄။ ဈေးနှုန်းတင်သွင်းလွှာတင်သွင်းခြင်းမရှိသော ကျောက်အတွဲများကို မရောင်းချရသည့် ကျောက်အတွဲစာရင်း (Drop Lot) အဖြစ် သတ်မှတ်ပါမည်။ မရောင်းချရသည့် ကျောက်အတွဲများ (Drop Lots) များကို အခြေခံဈေးဖြင့်ဖြစ်စေ၊ အခြေခံဈေးထက်နည်း၍ဖြစ်စေ၊ များ၍ဖြစ်စေ ရောင်းချပေးမည်မဟုတ်ပါ။

၃၅။ ရတနာကုန်သည်များအနေဖြင့် ကျောက်အတွဲဝယ်ယူရန် တင်သွင်းထားသော ဈေးနှုန်းတင်သွင်းလွှာများအား အကြောင်းအမျိုးမျိုးကြောင့် ပယ်ဖျက်ခွင့် (Cancellation) တင်ပြခြင်းကို သက်ဆိုင်ရာ ကျောက်အတွဲများအတွက် ဈေးနှုန်းတင်သွင်းလွှာများ ဖွင့်ဖောက်စိစစ်ခြင်းမပြုမီ (၁၇:၀၀) နာရီအထိ စိမ်းရေးရာလုပ်ငန်းကော်မတီသို့ တင်ပြနိုင်ပါသည်။

၃၆။ ရတနာပြပွဲတွင် ရတနာကုန်သည်များအနေဖြင့် မြန်မာ့ကျောက်မျက်ရတနာပြပွဲဗဟိုကော်မတီနှင့် ဗဟိုကော်မတီက တာဝန်ပေးအပ်ထားသူများ၏ ဆုံးဖြတ်ချက်များအပေါ် လက်ခံလိုက်နာဆောင်ရွက်ရမည်။

၃၇။ အခြားလိုအပ်သော သတင်းအချက်အလက်များကို ရတနာပြပွဲ ကျင်းပချိန်အတွင်း အသိပေးကြေညာသွားမည်ဖြစ်ပါသည်။ မရှင်းလင်းသည်များနှင့် သိလိုသည်များရှိပါက သက်ဆိုင်ရာ လုပ်ငန်းကော်မတီများသို့ ဆက်သွယ်စုံစမ်းမေးမြန်းနိုင်ပါသည်။

ရတနာကုန်သည်များ ငွေပေးချေရန် စည်းကမ်းသတ်မှတ်ချက်

၃၈။ ၂၀၁၈ ခုနှစ်၊ (၅၅) ကြိမ်မြောက်မြန်မာ့ကျောက်မျက်ရတနာပြပွဲတွင် ဝယ်ယူရရှိခဲ့သည့် ကျောက်အတွဲများအတွက် တစ်တွဲချင်းအလိုက် အရောင်းအဝယ်စာချုပ် (Sale Agreement) တွင် မပျက်မကွက် လက်မှတ်ရေးထိုး၍ စာချုပ်ချုပ်ဆိုကြရမည်။

၃၉။ ဝယ်ယူခွင့်ရရှိသူသည် အကြောင်းအမျိုးမျိုးကြောင့် အရောင်းအဝယ်စာချုပ်တွင် လက်မှတ်ရေးထိုးခြင်းမပြုခဲ့ပါက ဝယ်ယူခွင့်ရရှိသူက အရောင်းအဝယ်စာချုပ်တွင် လက်မှတ်ရေးထိုးပြီးသကဲ့သို့ သတ်မှတ်မည်။

၄၀။ ဝယ်ယူခွင့်ရရှိသူသည် ဝယ်ယူခွင့်ရရှိခဲ့သော ကျောက်အတွဲအတွက် သတ်မှတ်ကာလအတွင်း မပျက်မကွက် ငွေပေးချေရန် တာဝန်ယူရမည်။ ထို့ပြင် အရောင်းအဝယ်စာချုပ်ပါ ငွေပေးချေရန် စည်းကမ်းသတ်မှတ်ချက်များကိုလည်း လိုက်နာဆောင်ရွက်ရမည်။

၄၁။ ဝယ်ယူခွင့်ရရှိခဲ့သော ကျောက်အတွဲများအတွက် ငွေပေးချေရာတွင် အောက်ပါစည်းကမ်းသတ်မှတ်ချက်များကို တိတိကျကျ လိုက်နာဆောင်ရွက်ရမည်-

- (က) ဝယ်ယူခဲ့သော ကျောက်အတွဲများအတွက် ကျသင့်တန်ဖိုးငွေများကို မြန်မာ့စီးပွားရေးဘဏ် (နေပြည်တော်) တွင် The Central Committee of Emporium အမည်ဖြင့် ဖွင့်လှစ်ထားရှိသည့် ဘဏ်စာရင်းအမှတ် EEM 400033 သို့ ပေးချေရမည်။ ငွေပေးချေရာတွင် ကြေးနန်းငွေလွှဲပို့စနစ် (Telegraphic Transfer) သို့မဟုတ် အပြည်ပြည်ဆိုင်ရာငွေလွှဲပို့စနစ် (SWIFT Message) ဖြင့် ပေးချေရမည်။ ငွေပေးချေရာတွင် မြန်မာ့စီးပွားရေးဘဏ် (နေပြည်တော်) နှင့် ချိတ်ဆက်ထားသည့် ပြည်ပရှိဘဏ်များမှ ဆောင်ရွက်ရန်ဖြစ်သည်။

- (ခ) ပေးသွင်းထားသော အာမခံစာပေါ်ငွေစာရင်းမှ စာရင်းလွှဲပြောင်းပေးခြင်းကို ဆောင်ရွက်ပေးမည်။

- (ဂ) ကျောက်အတွဲတန်ဖိုးကို ငွေသားဖြင့်ပေးချေခြင်း၊ ငွေလွှဲစာတမ်းဖွင့်လှစ်၍ပေးချေခြင်း၊ ခရီးသွားချက်လက်မှတ်၊ ပုဂ္ဂလိကချက်လက်မှတ်၊ ဘဏ်ငွေလွှဲလက်မှတ်နှင့် အကြွေးကတ်ဖြင့် ပေးချေခြင်းများကို လက်မခံပါ။
- (ဃ) ရတနာကုန်သည်များအနေဖြင့် ကျောက်အတွဲများဝယ်ယူရာတွင် တန်ဖိုး၏ (၁၀)ရာခိုင်နှုန်း အာမခံစပေါ်ငွေကို ပေးသွင်းပြီးဖြစ်၍ ကျန်(၉၀)ရာခိုင်နှုန်း တန်ဖိုးငွေကို ရက်ပေါင်း(၆၀) အတွင်းပေးချေရမည်။
- (င) သတ်မှတ်ကာလအတွင်း ပေးချေခြင်းမရှိပါက ကျောက်အတွဲအတွက် ပေးသွင်းထားသောအာမခံစပေါ်ငွေ (၁၀)ရာခိုင်နှုန်းတန်ဖိုးငွေနှင့် ကျောက်အတွဲအမှတ်ဖော်ပြ၍ ပေးသွင်းထားသောငွေများကို သိမ်းယူမည်။
- (စ) ဝယ်ယူခဲ့သော ကျောက်အတွဲများအတွက် ငွေအပြည့်အဝရရှိပြီးပါက EXW (Ex Works) စနစ်ဖြင့် တင်ပို့ပေးမည်။
- (ဆ) ဝယ်ယူခဲ့သော ကျောက်စိမ်းနှင့် ကျောက်မျက်အတွဲများကို ပြည်တွင်းရတနာကုန်သည်များအား လွှဲပြောင်းပေးခြင်းကို လက်ခံမည်မဟုတ်ပါ။
- (ဇ) တန်ဖိုးငွေပေးချေရန် လွှဲပို့ထားငွေများမှ တန်ဖိုးငွေပေးချေပြီး၍ ကျန်ရှိသောငွေများကို ရတနာကုန်သည်တင်ပြသည့် ပြည်ပရှိ ဘဏ်စာရင်းသို့ စာရင်းလွှဲပြောင်းပေးခြင်း၊ နောင်ကျင်းပမည့် ရတနာပြပွဲအတွက် ကြိုတင်ငွေအဖြစ် ထားရှိခြင်းများကို ဆောင်ရွက်ခွင့်ပြုမည်။

၄၂။ အာမခံစပေါ်ငွေဖြင့် ကျောက်အတွဲတန်ဖိုးငွေများ ပေးချေရာတွင် ပြပွဲဗဟိုကော်မတီက သတ်မှတ်ထားသည့် အာမခံစပေါ်ငွေသုံးစွဲခြင်းနှင့် ပတ်သက်သည့် စည်းကမ်းသတ်မှတ်ချက်များနှင့်အညီ ပေးချေခွင့်ပြုမည်။

၄၃။ တန်ဖိုးငွေပေးချေပြီးသော ကျောက်အတွဲများအတွက် ကုန်းလမ်း၊ ရေလမ်း၊ လေကြောင်းလမ်းတို့ဖြင့် ထုပ်ပိုး၊ တင်ပို့ခြင်းများကို ရက်ပေါင်း(၃၀)အတွင်း အပြီးဆောင်ရွက်ရမည်။

၄၄။ ရတနာပြပွဲတွင် ရောင်းချသူ၊ ဝယ်ယူသူများ၏ အကြောင်းအမျိုးမျိုးကြောင့် တင်ပြချက်များအပေါ် သဘာပတိအဖွဲ့က သတ်မှတ်စည်းမျဉ်းစည်းကမ်းချက်များနှင့်အညီ စိစစ်ဖြေရှင်းဆောင်ရွက်ပေးပါမည်။

၄၅။ သဘာပတိအဖွဲ့သည် ပြပွဲဗဟိုကော်မတီနှင့် ဗဟိုကော်မတီဝင်များ၏ အတည်ပြုချက်၊ ဆုံးဖြတ်ချက်ရယူပြီး ဖြေရှင်းပေးရမည့်ကိစ္စရပ်များကို ကျောက်အတွဲ ရောင်းသူ/ဝယ်ယူသူများ၊ သဘာပတိအဖွဲ့ဝင်များ၊ ဗဟိုကော်မတီဝင်များနှင့် ညှိနှိုင်းပြီး ဖြေရှင်းဆောင်ရွက်ပေးပါမည်။

ပြည်တွင်းရတနာကုန်သည်များ အာမခံစပေါ်ငွေပေးသွင်းခြင်း

၄၆။ ပြည်တွင်းရတနာကုန်သည်များအနေဖြင့် အာမခံစပေါ်ငွေကို သတ်မှတ်ငွေလဲလှယ်နှုန်းဖြင့် တွက်ချက်ထားသည့် ယူရိုငွေနှင့်ညီမျှသော မြန်မာကျပ်ငွေဖြင့် မြန်မာ့စီးပွားရေးဘဏ်(နေပြည်တော်)တွင် ဖွင့်လှစ်ထားသည့် ပြပွဲဗဟိုကော်မတီ၏ အာမခံစပေါ်ငွေစာရင်းအမှတ် CF 003542 သို့ ပေးသွင်းရမည်ဖြစ်ပါသည်။

၄၇။ အာမခံစပေါ်ငွေအား ယူရိုငွေနှင့်ညီမျှသော မြန်မာကျပ်ငွေဖြင့် ပေးသွင်းရာတွင် ငွေသားဖြင့်ဖြစ်စေ၊ မြန်မာ့စီးပွားရေးဘဏ်တွင် ဖွင့်လှစ်ထားသည့် ရတနာကုန်သည်၏ ဘဏ်စာရင်းမှ စာရင်းလွှဲပြောင်းပေးခြင်းဖြင့်ဖြစ်စေ ဆောင်ရွက်ခွင့်ပြုမည် ဖြစ်ပြီး ငွေပေးသွင်းပြီးကြောင်း အထောက်အထားပြေစာ(မူရင်း)ကို အာမခံစပေါ်ငွေလက်ခံရေးအဖွဲ့ထံ မပျက်မကွက် အချိန်မီ အပ်နှံရမည်။

၄၈။ ကျောက်အတွဲများရောင်းချခြင်းမှ တရားဝင်ရရှိသည့် ယူရိုငွေဖြင့် အာမခံစပေါ်ငွေပေးသွင်းခြင်းကို လက်ခံဆောင်ရွက်ပေးမည်ဖြစ်ပြီး ပြပွဲဗဟိုကော်မတီ၏ သတ်မှတ်ငွေစာရင်းသို့ စာရင်းလွှဲပြောင်းနည်းဖြင့် ပေးသွင်းရမည်။

ပြည်တွင်းရတနာကုန်သည်များ ကျောက်အတွဲများဝယ်ယူခြင်း

၄၉။ ဒဏ်ကြေးပေးဆောင်၍ ကျောက်အတွဲဝယ်ယူခွင့် ပယ်ဖျက်ခွင့်ပြုရာတွင် သတ်မှတ်ဒဏ်ကြေးငွေကို ပေးသွင်းထားသော အာမခံစပေါ်ငွေစာရင်းမှ ချက်ချင်းပေးဆောင်ရမည်။

၅၀။ ပေးသွင်းထားသော အာမခံစပေါ်ငွေမှ ဝယ်ယူခွင့်ရရှိသည့် ကျောက်အတွဲများအတွက် (၁၀)ရာခိုင်နှုန်း တန်ဖိုးငွေပေးသွင်းပြီး၍ ကျန်ရှိသောငွေများကို ရတနာပြပွဲပြီးဆုံးပြီးနောက် ကျောက်တန်ဖိုးငွေပေးချေခြင်းမပြုမီ အပြီးအပြတ်ပြန်လည်ထုတ်ယူရမည်။

၅၁။ ဝယ်ယူခွင့်ရရှိသည့် ကျောက်အတွဲအတွက် (၁၀)ရာခိုင်နှုန်းတန်ဖိုးငွေ ပေးသွင်းခြင်း၊ အာမခံစပေါ်ငွေ(၁၀)ရာခိုင်နှုန်း ပေးသွင်းပြီးကျန်ငွေနှင့် ဝယ်ယူခွင့်မရရှိသည့် ရတနာကုန်သည်များ၏ အာမခံစပေါ်ငွေများ ပြန်လည်ထုတ်ယူခြင်းကို အာမခံ စပေါ်ငွေ ပေးသွင်းခဲ့သည့် နှုန်းထားအတိုင်း ဆောင်ရွက်ခွင့်ပြုမည်။

၅၂။ အာမခံစပေါ်ငွေများ ပြန်လည်ထုတ်ယူခြင်းကို အောက်ပါအတိုင်း ဆောင်ရွက်ခွင့်ပြုမည် -

- (က) ရတနာကုန်သည်တင်ပြသည့်ဘဏ်စာရင်းသို့ စာရင်းလွှဲပြောင်းပေးခြင်း၊
- (ခ) ငွေသားဖြင့် ပြန်လည်ထုတ်ယူရန် ဆောင်ရွက်ပေးခြင်း။

ပြည်တွင်းရတနာကုန်သည်များ ငွေပေးချေရန် စည်းကမ်းသတ်မှတ်ချက်

၅၃။ ဝယ်ယူခွင့်ရရှိခဲ့သော ကျောက်စိမ်းနှင့် ကျောက်မျက်အတွဲများအတွက် ငွေပေးချေရာတွင် အောက်ပါစည်းကမ်း သတ်မှတ်ချက်များကို တိတိကျကျ လိုက်နာဆောင်ရွက်ရမည် -

- (က) ဝယ်ယူသူသည် တန်ဖိုးငွေပေးချေမည့် ကျောက်အတွဲအမှတ်များအတွက် (၉၀)ရာခိုင်နှုန်းတန်ဖိုးငွေကို နေ့စဉ် သတ်မှတ်ငွေလဲလှယ်နှုန်းဖြင့် တွက်ချက်ထားသည့် ယူရိုငွေနှင့်ညီမျှသော မြန်မာကျပ်ငွေဖြင့် မြန်မာ့စီးပွားရေး ဘဏ်(နေပြည်တော်)တွင် ဖွင့်လှစ်ထားသည့် ပြပွဲဗဟိုကော်မတီ၏ ငွေစာရင်းသို့ ပေးသွင်းရန်ဖြစ်သည်။
- (ခ) ယူရိုငွေနှင့်ညီမျှသော မြန်မာကျပ်ငွေဖြင့် တန်ဖိုးငွေပေးသွင်းရာတွင် ငွေသားဖြင့်ဖြစ်စေ၊ မြန်မာ့စီးပွားရေး ဘဏ်တွင် ဖွင့်လှစ်ထားသည့် ရတနာကုန်သည်၏ ဘဏ်စာရင်းမှ စာရင်းလွှဲပြောင်းပေးခြင်းဖြင့်ဖြစ်စေ ဆောင်ရွက်ခွင့်ပြုမည်။
- (ဂ) အာမခံစပေါ်ငွေအား ယူရိုငွေနှင့်ညီမျှသော မြန်မာကျပ်ငွေဖြင့် ပေးသွင်းပါက ကျောက်တန်ဖိုးငွေအား ယူရိုငွေနှင့် ညီမျှသော မြန်မာကျပ်ငွေဖြင့်လည်းကောင်း၊ အာမခံစပေါ်ငွေအား ယူရိုငွေဖြင့် ပေးသွင်းပါက ကျောက်တန်ဖိုးငွေအား ယူရိုငွေဖြင့်လည်းကောင်း ပေးသွင်းရမည်။

နိုင်ငံသားကျောက်မျက်ရတနာလုပ်ငန်းရှင်များ လိုက်နာဆောင်ရွက်ရန် စည်းကမ်းသတ်မှတ်ချက်များ

ကျောက်အတွဲတင်ပြရောင်းချသူများ

၅၄။ နိုင်ငံသားကျောက်မျက်ရတနာကုန်သည်များကို အောက်ပါစည်းကမ်းသတ်မှတ်ချက်များ သတ်မှတ်၍ ရတနာပြပွဲတွင် ကျောက်အတွဲများ တင်ပြရောင်းချခွင့်ပြုပါမည် -

- (က) မြန်မာ့ကျောက်မျက်ရတနာရောင်းဝယ်ရေးလုပ်ငန်း၊ မြန်မာ့ကျောက်မျက်ရတနာဥပဒေနှင့်အညီ ကျောက်မျက် ရတနာထုတ်လုပ်ခြင်းလုပ်ငန်းကို ခွင့်ပြုမိန့်ရယူလုပ်ကိုင်သည့် အကျိုးတူကုမ္ပဏီများ၊ ပုဂ္ဂလိကကုမ္ပဏီများ၊ အသင်းများ၊ မြန်မာ့ကျောက်မျက်ရတနာဥပဒေနှင့်အညီ ရတနာအရောင်းဆိုင်ဖွင့်လှစ်၍ လက်ဝတ်ရတနာ နှင့် ကျောက်စိမ်းရုပ်တုရုပ်ထွင်းများရောင်းချခြင်းလုပ်ငန်း လိုင်စင်ရရှိသူများ၊ ကျောက်စိမ်းအချောထည် ရုပ်တု ရုပ်ထွင်းများ ထုတ်လုပ်ခြင်းနှင့် ရောင်းချခြင်းလုပ်ငန်းလိုင်စင်ရယူထားသူများ၊ ကျောက်မျက်အရိုင်း၊ အချော များရောင်းချခြင်း၊ ဝယ်ယူခြင်းလုပ်ငန်းလိုင်စင် ရယူထားသူများကို တင်ပြရောင်းချခွင့်ပြုပါမည်။
- (ခ) ကျောက်အတွဲများကို တင်ပြရောင်းချမည့် နိုင်ငံသားရတနာကုန်သည်များသည် မြန်မာနိုင်ငံခြားကုန်သွယ်မှု ဘဏ် (MFTB) တွင်ဖြစ်စေ၊ မြန်မာ့ရင်းနှီးမြှုပ်နှံမှုနှင့် ကူးသန်းရောင်းဝယ်ရေးဘဏ်(MICB)တွင်ဖြစ်စေ၊ မြန်မာ့စီးပွားရေးဘဏ်(MEB)တွင်ဖြစ်စေ နိုင်ငံခြားငွေဘဏ်စာရင်းနှင့် နိုင်ငံတော်အစိုးရက တရားဝင် ခွင့်ပြုထားသည့်ဘဏ်များတွင် မြန်မာကျပ်ငွေစာရင်းကို ဖွင့်လှစ်ထားရှိရမည်။
- (ဂ) ပြပွဲတက်ရောက်ရန် ဝင်ကြေးငွေများကို မြန်မာ့ကျောက်မျက်ရတနာပြပွဲဗဟိုကော်မတီ က ဖွင့်လှစ်ထားရှိ သည့် ဘဏ်စာရင်းအမှတ်သို့ ကြိုတင်ပေးသွင်းရမည်။
- (ဃ) ကျောက်စိမ်း၊ကျောက်မျက်အတွဲများကို အိတ်ဖွင့်တင်ဒါစနစ်ဖြင့်သာ ရောင်းချခွင့်ပြုမည်ဖြစ်ပြီး ပြပွဲဗဟိုကော် မတီက သတ်မှတ်ထားသည့် အိတ်ဖွင့်တင်ဒါစနစ်ဖြင့်ရောင်းချခြင်း စည်းကမ်းသတ်မှတ်ချက်များကို လိုက်နာ ဆောင်ရွက်ရမည်။
- (င) ကျောက်အတွဲများရောင်းချရာတွင် ဝယ်ယူသူရတနာကုန်သည်က အာမခံစပေါ်ငွေ လုံလောက်မှုမရှိပါက အာမခံစပေါ်ငွေလုံလောက်စွာ ပေးသွင်းထားသူများအနက်မှ ဈေးနှုန်းအများဆုံး ပေးသွင်းသူကို ရောင်းချ မည်ဖြစ်ရာ ကျောက်အတွဲများကို အမှန်တကယ်ရောင်းချနိုင်မည့် အမြင့်ဆုံးဈေးနှုန်းအား အခြေခံဈေးနှုန်း အဖြစ် သတ်မှတ်တင်ပြရမည်။

- (စ) ရောင်းချရရှိသည့် ကျောက်စိမ်း၊ ကျောက်မျက်အတွဲများအတွက် အရောင်းအဝယ်စာချုပ်(Sale Agreement) တွင် မပျက်မကွက် လက်မှတ်ရေးထိုးကြရမည်။ အကြောင်းအမျိုးမျိုးကြောင့် လက်မှတ်ရေးထိုးခြင်း မပြုခဲ့ပါက အရောင်းအဝယ်စာချုပ်တွင် လက်မှတ်ရေးထိုးပြီးသကဲ့သို့ သတ်မှတ်မည်။ အရောင်းအဝယ်စာချုပ်ပါ စည်းကမ်းသတ်မှတ်ချက်များကိုလည်း လိုက်နာဆောင်ရွက်ရမည်။
- (ဆ) ပြပွဲတွင်တင်ပြရောင်းချသည့် ကျောက်အတွဲများ၏ အမျိုးအစား၊ အရည်အသွေး၊ အလေးချိန်၊ အရေအတွက် တို့ကို တာဝန်ယူရမည်။
- (ဇ) ရောင်းချရသော ကျောက်အတွဲများကို ငွေပေးချေရန် သတ်မှတ်ကာလ ရက်ပေါင်း(၆၀)အတွင်း ပြန်လည် ထုတ်ယူခွင့်မပြုပါ။
- (ဈ) ရက်ပေါင်း(၆၀)ကျော်လွန်သော်လည်း ပြပွဲဗဟိုကော်မတီက ငွေပေးချေရန်ကာလ တိုးမြှင့်သတ်မှတ်ပေးပါက ယင်းကာလအတွင်း ရောင်းချရသော ကျောက်အတွဲအတွက် ဝယ်ယူသူက ငွေပေးချေခြင်းမပြုတော့ကြောင်း အထောက်အထား တစ်စုံတစ်ရာ တင်ပြနိုင်ခြင်းမရှိက ပြန်လည်ထုတ်ယူခွင့် မပြုပါ။
- (ည) ကျောက်အတွဲရောင်းရငွေမှ အခွန်၊ အခများနုတ်ယူပြီး ကျန်ငွေကို တင်ပြရောင်းချသည့် ကုမ္ပဏီ၊ အသင်း သို့မဟုတ် လိုင်စင်ရရှိသူ၏ Bank Account တစ်ခုတည်းသို့သာ လွှဲပြောင်းထည့်သွင်းပေးမည်ဖြစ်ပါသည်။
- (ဋ) ကျောက်အတွဲ ရောင်းချရငွေများကို တင်ပြရောင်းချသည့် ကုမ္ပဏီ၊ အသင်း သို့မဟုတ် လိုင်စင်ရရှိသူ၏ ငွေစာရင်းသို့ လွှဲပြောင်းထည့်သွင်းပေးရာတွင် ပြည်ပရတနာကုန်သည်များက ဝယ်ယူမှုများနှင့် နိုင်ငံသား ရတနာကုန်သည်များက ယူရိုငွေဖြင့် ပေးချေဝယ်ယူမှုများအတွက် နိုင်ငံခြားငွေစာရင်းသို့လည်းကောင်း၊ နိုင်ငံသားရတနာကုန်သည်များက ယူရိုငွေနှင့်ညီမျှသော မြန်မာကျပ်ငွေဖြင့် ပေးချေဝယ်ယူမှုများအတွက် ပေး သွင်းထားသည့် ဘဏ်ငွေလဲနှုန်းထားဖြင့် မြန်မာကျပ်ငွေစာရင်းသို့လည်းကောင်း လွှဲပြောင်းထည့်သွင်းပေး မည် ဖြစ်ပါသည်။
- (ဌ) နိုင်ငံသားရတနာကုန်သည်များက ဝယ်ယူမှုများအတွက် ယူရိုငွေနှင့် ညီမျှသောမြန်မာကျပ်ငွေကို လွှဲပြောင်း ထည့်သွင်းပေးရာတွင် ကျောက်အတွဲ၏ (၁၀)ရာခိုင်နှုန်းတန်ဖိုးငွေအား အာမခံစပေါ်ငွေ ပေးသွင်းခဲ့သည့် နှုန်းဖြင့်လည်းကောင်း၊ (၉၀)ရာခိုင်နှုန်းတန်ဖိုးငွေအား ငွေပေးချေသည့်နေ့၏ သတ်မှတ်ငွေလဲလှယ်နှုန်းဖြင့် လည်းကောင်း တွက်ချက်ဆောင်ရွက်ပေးမည်ဖြစ်ပါသည်။
- (ဍ) ကျောက်အတွဲများရောင်းရငွေအပေါ် ၂၀၁၈ခုနှစ်၊ ပြည်ထောင်စု၏အခွန်အကောက်ဥပဒေအရ လည်းကောင်း၊ ၂၀၁၆ခုနှစ်၊ မြန်မာ့ကျောက်မျက်ရတနာဥပဒေကို ဒုတိယအကြိမ်ပြင်ဆင်သည့် ဥပဒေအရလည်းကောင်း သတ်မှတ်ထားသည့် အခွန်၊ အခများကို ပေးဆောင်ရမည်။
- (ဎ) ကျောက်အတွဲများ ရောင်းချခြင်းနှင့်ပတ်သက်၍ သဘာပတိအဖွဲ့နှင့် ရတနာပြပွဲဗဟိုကော်မတီ၏ ဆုံးဖြတ် ချက်များကို လက်ခံလိုက်နာဆောင်ရွက်ရမည်။
- (ဏ) ရတနာပြပွဲသို့ ပြင်ပမှ ကျောက်မျက်ရတနာများကို လုံးဝ(လုံးဝ) ယူဆောင်လာခြင်းခွင့်မပြုပါ။

ကျောက်အတွဲ ဝယ်ယူသူများ

၅၅။ နိုင်ငံသားကျောက်မျက်ရတနာကုန်သည်များကို အောက်ပါစည်းကမ်းသတ်မှတ်ချက်များ သတ်မှတ်၍ ရတနာပြပွဲသို့ တက်ရောက်ပြီး အိတ်ဖွင့်တင်ဒါစနစ်ဖြင့် ကျောက်အတွဲများ ဝယ်ယူခွင့်ပြုမည် -

- (က) မြန်မာ့ကျောက်မျက်ရတနာဥပဒေနှင့်အညီ ကျောက်မျက်ရတနာတူးဖော်ထုတ်လုပ်ရန် ခွင့်ပြုမိန့်ရရှိထားသူ များ၊ မြန်မာ့ကျောက်မျက်ရတနာဥပဒေနှင့်အညီ ရတနာအရောင်းဆိုင်ဖွင့်လှစ်၍ လက်ဝတ်ရတနာနှင့် ကျောက်စိမ်းရုပ်တုရုပ်ထွင်းများ ရောင်းချခြင်းလုပ်ငန်း လိုင်စင်ရရှိသူများ၊ ကျောက်စိမ်းအချောထည် ရုပ်တု ရုပ်ထွင်းများထုတ်လုပ်ခြင်းနှင့်ရောင်းချခြင်း လုပ်ငန်းလိုင်စင်ရယူထားသူများ၊ ကျောက်မျက်အရိုင်း၊ အချော များရောင်းချခြင်း၊ ဝယ်ယူခြင်းလုပ်ငန်း လိုင်စင်ရယူထားသူများ၊ ကျောက်မျက်ရတနာကုမ္ပဏီ မှတ်ပုံတင် ရရှိပြီးသူများ၊ မြန်မာနိုင်ငံကျောက်မျက်ရတနာလုပ်ငန်းရှင်များအသင်းဝင် နိုင်ငံသား ကျောက် မျက်ရတနာ လုပ်ငန်းရှင်များကို တက်ရောက်ခွင့်ပြုမည်ဖြစ်ပြီး သတ်မှတ်အာမခံစပေါ်ငွေ ပေးသွင်းထားသူများကိုသာ ဝယ်ယူခွင့်ပြုမည်။
- (ခ) ကျောက်စိမ်းနှင့် ကျောက်မျက်အတွဲများကို အိတ်ဖွင့်တင်ဒါစနစ်ဖြင့် ဝယ်ယူကြမည့် နိုင်ငံသားရတနာ ကုန် သည်များသည် အာမခံစပေါ်ငွေနှင့် ကျောက်တန်ဖိုးငွေများ ပေးသွင်းနိုင်ရန် မြန်မာ့စီးပွားရေးဘဏ်

(MEB)တွင်ဖြစ်စေ၊ နိုင်ငံတော်အစိုးရက တရားဝင်ခွင့်ပြုသည့် ဘဏ်များတွင်ဖြစ်စေ မြန်မာကျပ်ငွေစာရင်း ဖွင့်လှစ်ဆောင်ရွက်နိုင်ပါသည်။

- (ဂ) ပြပွဲတက်ရောက်ရန် ဝင်ကြေးငွေများကို မြန်မာ့ကျောက်မျက်ရတနာပြပွဲ ဗဟိုကော်မတီက ဖွင့်လှစ်ထားရှိသည့် ဘဏ်စာရင်းအမှတ်သို့ ကြိုတင်ပေးသွင်းရမည်။
- (ဃ) သတ်မှတ်ထားသည့် အာမခံစပေါ်ငွေပေးသွင်းပြီးမှသာ ကျောက်အတွဲများ ဝယ်ယူခွင့်ပြုမည်ဖြစ်ပြီး အာမခံစပေါ်ငွေပေးသွင်းခြင်းနှင့် ပတ်သက်၍ ပြပွဲဗဟိုကော်မတီက သတ်မှတ်ထားသည့် အာမခံစပေါ်ငွေ ပေးသွင်းခြင်း စည်းကမ်းသတ်မှတ်ချက်များကို လိုက်နာဆောင်ရွက်ရမည်။
- (င) ကျောက်အတွဲများဝယ်ယူရာတွင် ပြပွဲဗဟိုကော်မတီက သတ်မှတ်ထားသည့် အိတ်ဖွင့်တင်ဒါစနစ်ဖြင့် ရောင်းချခြင်း စည်းကမ်းသတ်မှတ်ချက်များကို လိုက်နာဆောင်ရွက်ရမည်။
- (စ) ကျောက်စိမ်း၊ကျောက်မျက်အတွဲများကို ဝယ်ယူခွင့်ရရှိသော ရတနာကုန်သည်များသည် အရောင်းအဝယ်စာချုပ် (Sale Agreement) တွင် မပျက်မကွက် လက်မှတ်ရေးထိုးကြရမည်။ အကြောင်းအမျိုးမျိုးကြောင့် လက်မှတ်ရေးထိုးခြင်းမပြုခဲ့ပါက ဝယ်ယူခွင့်ရရှိသူက အရောင်းအဝယ်စာချုပ်တွင် လက်မှတ်ရေးထိုးပြီးသကဲ့သို့ သတ်မှတ်မည်။ အရောင်းအဝယ်စာချုပ်ပါ စည်းကမ်းသတ်မှတ်ချက်များကိုလည်း လိုက်နာဆောင်ရွက်ရမည်။
- (ဆ) ဝယ်ယူခွင့်ရရှိသည့် ကျောက်အတွဲများအတွက် တန်ဖိုးငွေများပေးချေရာတွင် ပြပွဲဗဟိုကော်မတီက သတ်မှတ်ထားသည့် ငွေပေးချေရန် စည်းကမ်းသတ်မှတ်ချက်များကို လိုက်နာဆောင်ရွက်ရမည်။
- (ဇ) ကျောက်စိမ်း၊ ကျောက်မျက်အတွဲများ ဝယ်ယူခြင်းနှင့်ပတ်သက်၍ သဘာပတိအဖွဲ့နှင့် ရတနာပြပွဲဗဟိုကော်မတီ၏ ဆုံးဖြတ်ချက်များကို လက်ခံလိုက်နာ ဆောင်ရွက်ရမည်။
- (ဈ) ရတနာပြပွဲသို့ ပြင်ပမှ ကျောက်မျက်ရတနာများကို လုံးဝ(လုံးဝ) ယူဆောင်လာခြင်း ခွင့်မပြုပါ။

၅၆။ ငွေပေးချေရန် စည်းကမ်းသတ်မှတ်ချက်အရ ကျောက်အတွဲများ ဝယ်ယူခဲ့ပြီး ငွေပေးချေရန် ခွင့်ပြုသတ်မှတ်ပေးထားသည့် ရက်ပေါင်း(၆၀)ပြည့်သည်အထိ ငွေအကြေးပေးချေခြင်းမရှိလျှင် အာမခံစပေါ်ငွေ (၁၀)ရာခိုင်နှုန်းကိုသိမ်းယူမည်။

၅၇။ ပေးသွင်းထားသည့် အာမခံစပေါ်ငွေများ ပြန်လည်ထုတ်ယူခြင်းနှင့်ပတ်သက်၍ မြန်မာ့ကျောက်မျက်ရတနာပြပွဲဗဟိုကော်မတီက သတ်မှတ်ထားသည့် အာမခံစပေါ်ငွေသုံးစွဲခြင်းနှင့် ပတ်သက်သည့် စည်းကမ်းသတ်မှတ်ချက်များနှင့်အညီ ဆောင်ရွက်ပေးမည်။

၅၈။ တန်ဖိုးငွေပေးချေပြီး ကျောက်အတွဲများကို ရက်ပေါင်း(၃၀)အတွင်း အပြီးအပြတ် ထုတ်ယူနိုင်ရေး ဆောင်ရွက်ရမည်။

၅၉။ တန်ဖိုးငွေ အပြည့်အဝပေးချေပြီးသော ကျောက်အတွဲများကို သက်ဆိုင်ရာလုပ်ငန်းကော်မတီက ကျောက်အတွဲထိန်းသိမ်းထားရှိသည့်နေရာမှ ဝယ်ယူသူကိုယ်တိုင် သို့မဟုတ် ဝယ်ယူသူက တရားဝင်ကိုယ်စားလှယ် လွှဲအပ်ထားသူထံသို့ လွှဲပြောင်းပေးသည့်စနစ်ဖြင့် ထုတ်ပေးပါမည်။ တရားဝင်ကိုယ်စားလှယ် လွှဲအပ်ထားကြောင်း ဝယ်ယူသူကိုယ်တိုင် သက်ဆိုင်ရာလုပ်ငန်းကော်မတီသို့ လာရောက်အတည်ပြု လက်မှတ်ရေးထိုးရပါမည်။

၆၀။ ကျောက်အတွဲဝယ်ယူသူ သို့မဟုတ် တင်ပြရောင်းချသူ နိုင်ငံသားကျောက်မျက်ရတနာ ကုန်သည်များသည် ပြပွဲဗဟိုကော်မတီ၏ သတ်မှတ်စည်းကမ်းများကို လိုက်နာဆောင်ရွက်ရန် ပျက်ကွက်ပါက ပြပွဲတက်ရောက်ခွင့်၊ ဝယ်ယူခွင့်၊ တင်ပြရောင်းချခွင့် ပိတ်ပင်ခြင်းအပါအဝင် သတ်မှတ်စည်းကမ်းများနှင့်အညီ ပြပွဲဗဟိုကော်မတီက အရေးယူဆောင်ရွက်သွားမည်ဖြစ်ပါသည်။

မြန်မာ့ကျောက်မျက်ရတနာပြပွဲဗဟိုကော်မတီ